

Kopja Informali ta' Sentenza



MALTA

QORTI TA' L-APPELL

**ONOR. IMHALLEF
ALBERT J. MAGRI**

**ONOR. IMHALLEF
GEOFFREY VALENZIA**

**ONOR. IMHALLEF
JOSEPH R. MICALLEF**

Seduta tas-7 ta' Frar, 2006

Appell Civili Numru. 726/1990/2

Michael Pace

v.

**Richard Micallef f'ismu proprju u għan-nom u in
rappreżentanza tas-Socjeta' Polymer Conversions
(Med) Limited**

Il-Qorti:

Kopja Informali ta' Sentenza

Rat ir-Rikors imressaq fil-11 ta' Frar, 2005, li bih Michael Paċe ippremetta li:

“Illi b'citazzjoni pprezentata quddiem il-Qorti tal-Kummerċ, l-attur wara li ppremetta:

Illi in forza ta' kuntratt fl-atti tan-Nutar Anthony Grech Trapani datat 27 ta' Marzu 1990, (Dok. A) il-konvenut f'ismu proprju u ghan-nom tal-kumpanija 'Polymer Conversions (Med) Limited' obbliga ruhu li jlesti xi xogholijiet fil-fond numru 4, fil-korp ta' bini numru 26, Dun Karm Psaila Street, Sliema, liema xogholijiet huma ndikati f'nota mmarkata 'Y' fil-kuntratt opportun, kif ukoll li jlesti l-lift u xogholijiet fil-partijiet komuni fl-istess korp;

Illi in forza ta' l-istess kuntratt, gie f'miftiehem li f'kaz li l-konvenut proprio et nomine jonqos li jlesti dan ix-xoghol stipulat sa tmien gimghat mid-data tal-kuntratt il-konvenut proprio et nomine jehel penali ta' mitt lira Maltija (LM100) kuljum;

Illi in forza ta' l-istess kuntratt, il-konvenut f'ismu propju u l-kumpanija konvenuta huma ko-debituri u ghalhekk huma obbligati in solidum versu l-attur ghat-tlestija tax-xogholijiet u ghall-hlas tal-penali, u dan a tenur ta' l-Artikolu 115 (1) tal-Kap. 13 tal-Ligijiet ta' Malta;

Illi hafna mix-xogholijiet fuq imsemmija ma gewx kompletati sad-data kontrattwali kif jirrizulta skond certifikat rilazzjat mill-Perit Joseph Genovese (Dok. B) u ghalhekk giet in operazzjoni l-penali ta' mitt lira Maltija (Lm100) kuljum;

U illi nonostante li l-konvenut proprio et nomine gie interpellat anki b'ittra ufficjali biex jaghmel ix-xoghol u jhallas il-penali, huwa baqa' inadempjenti.

Talab lill-Qorti sabiex:

1. Tikkundanna lill-konvenut f'ismu proprju u f'isem il-kumpanija konvenuta, in solidum bejniethom, biex jaghmel ix-xoghol kollu stipulat fil-kuntratt tas-27 ta'

Marzu, 1990, fi zmien qasir u perentorju li jigi lilu prefiss, okkorrendo taht id-direzzjoni ta' perit nominand;

2. F'kaz li l-konvenut proprio et nomine jonqos u ma jaghmilx ix-xoghol lilu prefiss, tawtorizza lill-attur jaghmel huwa stess l-istess xoghol a spejjez ta' l-istess konvenut f'ismu proprju u ghan-nom tal-kumpanija konvenuta, in solidum bejniethom, taht id-direzzjoni ta' l-istess perit nominand;

3. Tillikwida l-ammont ta' penali dovut (recte: dovuta) mill-konvenut f'ismu proprju u ghan-nom tal-kumpanija konvenuta in solidum bil-mmit lira Maltija (Lm100) kuljum mit-22 ta' Mejju, 1990, sad-data tas-sentenza;

4. Tikkundanna lill-konvenut f'ismu proprju u ghan-nom tal-kumpanija konvenuta in solidum biex ihallas lill-attur l-ammont hekk likwidat u dovut bhala penali b'riserva ghad-dritt ta' l-attur ghall-penali li tista' tkun dovuta wara d-data tas-sentenza.

Bl-eccezzjonijiet tieghu l-konvenut Richard Micallef proprio et nomine eccepixxa:

1. Fl-ewwel lok, in-nullita` tac-citazzjoni stante li t-talbiet attrici m'humix sorretti minn talba ghal dikjarazzjoni ta' responsabbilita` ta' l-eccepjenti, u konsegwentement ma jistax jigi kkundannat ihallas ebda ammont in via ta' penali, liema penali hi ta' natura ta' danni gia` likwidati;

2. Minghajr pregudizzju ghas-suespost, in-nullita` tac-citazzjoni stante li l-attur ma setax jitlob sia l-ezekuzzjoni ta' l-obbligazzjoni, kif ukoll il-hlas tal-penali;

3. Illi l-obbligazzjoni taht penali hi nulla u bla effett, stante li l-kunsens tal-konvenut pro et noe gie vizzjat minn vjolenza u theddid;

4. Fil-mertu, l-allegazzjonijiet ta' l-attur huma manifestament infondati, stante li x-xogholijiet gew ezegwiti 'a tempo' kif jirrizulta mill-anness certifikat tal-Perit Noel Debattista, mmarkat Dok. RM1.

Salvi eccezzjonijiet ulterjuri.

B'digriet moghti fit-30 ta' Mejju 1996, il-konvenut gie awtorizzat, fuq talba tieghu stess, li jressaq eccezzjonijiet ulterjuri. L-awtorizzazzjoni tal-Qorti nghatat biss biex huwa jkun jista' jressaq eccezzjonijiet mibnija fuq l-allegazzjoni tieghu li l-attur kien 'accetta espressament' il-parti tax-xoghol li ghamel il-konvenut (ara fol. 172). In segwitu ghal dan id-digriet, il-konvenut ressaq zewg eccezzjonijiet ohra:

5. Illi l-attur jew xi hadd ghalih accetta espressament ix-xogholijiet li kienu tlestew billi, hekk kif ghaddew it-tmien gimghat moghtija fil-kuntratt, dahlu fil-fond il-genituri tieghu, u ghalhekk, jekk kien hemm xi danni, dawn sofrewhom terzi u mhux l-attur, li ghalhekk m'ghandux interess guridiku biex jitlob il-hlas tal-penali, li hija danni pre-likwidati;

6. Illi la darba l-attur accetta espressament il-parti ta' l-obbligazzjoni li kienet esegwita, il-Qorti ghandha tnaqqas il-penali taht l-Art. 1122(1)(a) tal-Kodici Civili.

Precedentement ghal dawn l-eccezzjonijiet ulterjuri, l-Onorabbli Qorti tal-Kummerc tat sentenza parzjali fit-2 ta' Frar, 1994 (fol. 143 tal-process). Biha cahdet l-ewwel, it-tieni u r-raba' eccezzjoni tal-konvenut u ikkonkludiet id-decizjoni taghha testwalment hekk:

'.....tipprovdi dwar l-ewwel (1) talba attrici billi tikkundanna lill-konvenuti proprio et nomine sabiex fi zmien tlett (3) gimghat mill-lum jaghmel ix-xogholijiet hawn fuq elenkati, u cioe`, il-mili tal-fil, it-tikhil tax-xambrella u z-zewg (2) sollijiet, u dan taht id-direzzjoni u sorveljanza ta' l-Arikittet u Inghinier Civili Ronald Muscat

Kopja Informali ta' Sentenza

Azzopardi illi qed jigi nominat ghal dan l-iskop, u tipprovdi dwar it-tieni (2) talba attrici billi, f'kaz illi l-konvenut proprio et nomine jonqos illi jaghmel dawn ix-xogholijiet fit-terminu ta' tlett (3) gimghat hawn fuq imsemmi, tawtorizza lill-attur illi jaghmel l-istess u xogholijiet huwa a spejjez tal-konvenut proprio et nomine u taht id-direzzjoni u sorveljanza ta' l-imsemmi A.I.C. Ronald Muscat Azzopardi;

Tirrizerva illi tipprovdi fi stadju ulterjuri dwar it-tielet (3) eccezzjoni tal-konvenut u dwar it-tielet (3) u r-raba' (4) talbiet ta' l-attur;

Spejjez rizervati ghall-gudizzju finali.'

B'sentenza taghha tal-20 ta' Marzu 1997, il-Prim Awla tal-Qorti Civili tat is-sentenza fuq il-kwistjonijiet li kien baqa' pendenti bejn il-kontendenti fl-20 ta' Marzu, 1997;

'Qabel xejn il-Qorti tosserva li bid-digriet taghha tat-30 ta' Mejju 1996 kienet tat lill-konvenut proprio et nomine permess biex iressaq bhala eccezzjonijiet ulterjuri dawk l-eccezzjonijiet biss li jkunu mibnija fuq l-allegazzjoni tieghu li l-attur accetta espressament il-parti mix-xoghol li lahqet tlestiet. L-ewwel eccezzjoni ulterjuri (il-hames eccezzjoni tal-konvenut proprio et nomine), ghalhekk tibda biex tghid li l-attur accetta espressament ix-xogholijiet, hija eccezzjoni ta' nuqqas ta' nteress. Dan in-nuqqas ta' nteress jista' johroq mhux mill-fatt li l-attur seta' accetta x-xogholijiet izda mill-fatt li d-danni jkunu sofrewhom terzi u mhux l-attur. Ghalhekk, din mhix eccezzjoni mibnija fuq l-allegazzjoni li l-attur accetta espressament parti mix-xogholijiet, u l-konvenut ma kienx awtorizzat iressaq din l-eccezzjoni. Il-Qorti, ghalhekk, mhix sejra tqisha u qeghdha tordna li titnehha mill-inkartament.

Din is-sentenza tal-lum, ghalhekk, hija dwar it-tielet u s-sitt eccezzjonijiet tal-konvenut u t-tielet u r-raba' talbiet ta' l-attur.

Fit-tielet eccezzjoni l-konvenut qieghed ighid li l-obbligazzjoni taht penali hija nulla ghax il-kunsens tieghu kien vizzjat minn vjolenza u theddid.

L-obbligazzjoni li l-konvenut qed ifittex li jwaqqa' hija dik li l-konvenut proprio u s-socjeta` konvenuta ntrabtu biha bil-kuntratt tas-sebgha u ghoxrin ta' Marzu elf disa' mija u disghin (27/03/99) fl-atti tan-Nutar Anthony Grech Trapani. Il-parti rilevanti tal-kuntratt tghid hekk:

Now, therefore, The Vendor (i.e. il-konvenut proprio Richard Micallef) and the Company (i.e. is-socjeta` konvenuta Polymer Conversions (Med) Limited undertake to complete the said works (i.e. ix-xogholijiet elenkati f'dokument mehmuz mal-kuntratt, fol. 18.) together with the lift and common areas within eight weeks from today and this under a penalty and fine as liquidated damages of one hundred Maltes liri (Lm100) per day or part thereof that the said Vendor and Company shall not have completed the said works (fo. 19).

Il-konvenut qieghed jghid li, biex hu ta l-kunsens ghal dan il-patt, kien imgieghel bi vjolenza u theddid, u fisser ukoll x'kienu dawn il-vjolenza u theddid. Dak in-nhar li sar il-kuntratt, qabel ma saret il-pubblikazzjoni, l-attur beda juri li ma riedx jersaq ghall-kuntratt ghax il-partijiet ma kienux qablu dwar ix-xogholijiet li kien fadal li jsiru. L-attur beda jinsisti li, sakemm jitlestew ix-xogholijiet kollha, hu jzomm parti mill-prezz li kellu jithallas lill-konvenut. Il-konvenut ma qabilx li ma jithallasx il-prezz kollu. Meta ra hekk, l-attur qam u qal li jitlaq 'il barra jekk ma jsirx kif irid hu. Biex isalva s-sitwazzjoni, in-nutar ippropona li, flok tinzamm parti mill-prezz, kif ried l-attur, tkun stipulata l-penali de quo. Il-partijiet qablu ma' din il-proposta u hekk seta' jsir kuntratt (Ara x-xhieda tan-Nutar Anthony Grech Trapani, moghtija fis-seduta tad-9 ta' Ottubru 1991, fol. 67 et seq.).

Mela t-'theddid' allegat mill-konvenut ma kienx hlief id-decizjoni ta' l-attur li ma jiffirmax il-kuntratt jekk ma jidhlux xi pattijiet biex iharsu l-interessi tieghu.

Il-Qorti ma tara xejn illecitu jew hazin f'dak li ghamel l-attur: l-attur ma riedx jersaq ghall-kuntratt jekk ma jithallasx il-prezz kollu. Kull ma jfisser dan hu li ma kienx ghad hemm consensus in idem sakemm ma pproponiex soluzzjoni n-nutar li ntoghogbot miz-zewq partijiet. Il-fatt li dan il-patt dahal bhala 'postilla' fil-kuntratt ma jnaqqas xejn mill-validita` tieghu. Anke kieku, kif allega l-konvenut, kellu ansjeta` biex isir il-kuntratt u jdahhal il-flus ghax kellu xi kredituri li ried ihallashom bil-flus li kellu jircievi, xorta l-konvenut kien hieles li ma jaccettax din il-proposta tanutar kif ma kienx accetta t-talba originali ta' l-attur. L-allegazzjoni tal-konvenut li kien hemm xi vjolenza jew theddid ma hix hlief allegazzjoni frivola, u ma jixraqx li tintlaqa`.

Il-Qorti ghalhekk tichad ukoll it-tielet eccezzjoni tal-konvenut.

Jonqos issa li l-Qorti tqis it-tielet u r-raba' talbiet u safejn dawn jintlaqtu bis-sitt eccezzjoni, li hija t-tieni ulterjuri.

Il-penali kellha tithallas fil-kaz illi the said Vendor and Company shall not have completed the said works. Dawn ix-xogholijiet kellhom jitlestew fi zmien tmien gimghat mid-data tal-kuntratt, i.e. sat-tnejn u ghoxrin ta' Mejju elf disa' mija u disghin (22/05/90). Dawn ix-xogholijiet ma tlestewx saz-zmien miftiehem; fil-fatt, skond stqarrija tal-partijiet flimkien, ix-xogholijie tlestew sas-sbatax ta' Frar elf disa' mija u erbgħa u disghin (17/02/1994).

Mela l-konvenut kien in mora bejn it-22 ta' Mejju 1990 u s-17 ta' Frar 1994, b'kollox elf tliet mija u sebgha u sittin (1376) jum.

Il-penali stipulata kienet ta' mitt lira (Lm100) kuljum. Il-Qorti ghandha s-setgha, dkond l-Art. 1122 tal-Kodici Civili, li fuqu qieghed jistrieħ il-konvenut proprio et nomine, li tnaqqas jew ittaffi l-penali f'dawn iz-zewg kazijiet biss; jekk id-debitur ikun esegwixxa parti mill-obbligazzjoni, u l-kreditur ikun accetta espressament il-bicca hekk esegwita, meta jitqiesu c-cirkostanzi partikolari tal-kreditur, tkun biccar tiswielu. F'dan it-tieni kaz, izda, il-Qorti ma tistax

tnaqqas il-penali jekk il-penali tkun giet miftehma ghad-dewmien biss.

Ghalkemm huwa minnu li l-konvenut kien lahaq ghamel pati mix-xoghol, l-ewwel kaz fejn il-Qorti tista' tnaqqas il-penali ma hux applikabbli ghax il-kreditur, l-attur, ma accettax espressament il-parti mix-xoghol li tlestiet. Il-fatt li l-genituri tieghu dahlu joqghodu fil-post huwa fatt li minnu tista' b'xi mod targumenta u tghid li jimplika accettazzjoni. Dan huwa diskutibbli, izda l-Qorti ma tarax li ghandha tidhol f'dan l-argument ghax huwa irrelevanti. Il-ligi trid accettazzjoni espressa u xejn anqas. Ma nistghux nghidu li meta l-ligi riedet accettazzjoni espressa l-Qorti ghandha tifhem li jkun bizzejjed fatt li jimplika accettazzjoni.

Lanqas it-tieni kaz imsemmi fl-Art. 1122 ma hu applikabbli ghax il-penali kienet stipulata ghad-dewmien. Ghalhekk, din il-Qorti ma ghandha ebda setgha tnaqqas il-penali.

Il-Qorti tifhem li dan jista' jwassal ghal konsegwenzi horox fuq il-konvenut, izda il-Qorti ma tistax tindahal fi ftehim validu bejn il-partijiet meta dan il-ftehim ma hu bl-ebda mod vizzjat; *pacta sunt servanda*. Il-Qorti ma tistax iddgħajjed dan il-principju mingħajr ma ddgħajjed ukoll is-sistema legali tagħna mibni fuq il-liberta` kuntrattwali tal-partijiet. Min irid jevita konsegwenzi bhal dawk li sejr in jolqtu lill-konvenut għandu jew ma jidholx fi ftehim bhal dak de quo jew inkella, meta jagħti kelmtu, jzommha.

Il-Qorti għalhekk, wara li ma tqisx l-ewwel eccezzjoni ulterjuri (il-hames eccezzjoni tal-konvenut proprio et nomine) u tordna li titnehha mill-inkartament, tichad it-tieni eccezzjoni ulterjuri (is-sitt eccezzjoni) u tilqa' t-tielet talba ta' l-attur billi tillikwida l-penali skond il-kuntratt fis-somma ta' mija u sitta u tletin elf u seba' mitt lira (Lm136,700), i.e. mitt lira (Lm100) kuljum għal elf tliet mija u sebgha u sittin (1376) jum.

Il-Qorti tilqa' wkoll ir-raba' talba u, billi l-obbligazzjoni hija wahda kummercjali u solidali, tikkundanna lill-konvenut Richard Micallef proprio u lis-socjeta` konvenuta Polymer

Conversions (Med) Limited ihallsu in solidum lill-attur is-somma ta' mija u sitta u tletin elf u seba; mitt lira (Lm136,700).

L-ispejjez kollha jithallsu mill-konvenut proprio et nomine.

Illi l-konvenut proprio et nomine hass ruhu aggravat kemm bis-sentenza in parte tat-2 ta' Frar, 1994 kif ukoll bis-sentenza tal-20 ta' Marzu, 1997 u minnhom interpona appell lil din il-Qorti b'rikos ipprezentat fit-2 ta' April, 1997 u talab li din il-Qorti joghogobha thassar u tirrevoka s-sentenza parzjali ta' l-ewwel Qorti tat-2 ta' Frar, 1994 kif ukoll is-sentenza l-ohra tal-20 ta' Marzu, 1997 u minflok tilqa' l-eccezzjonijiet tieghu bl-ispejjez kollha kontra l-appellat.

B'digriet tas-seduta tal-20 ta' Novembru, 2003 din il-Qorti laqghet it-talba ta' l-appellant u ghalhekk ammettietu ghall-beneficcju tal-garanzija bil-gurament billi kienet sodisfatta li kienu jikkonkorru r-rekwiziti kollha skond l-Artikolu 904(1) ta' l-imsemmi Kap. 12.

Illi b'sentenza tal-15 ta' Dicembru, 2004 din l-Onorabbli Qorti ddecidiet billi:

1. Cahdet l-appell in kwantu jikkoncerna s-sentenza moghtija mill-ewwel Qorti fit-2 ta' Frar, 1994, liema sentenza giet ikkonfermata;

2. Laqghet in parti l-appell in kwantu jikkoncerna s-sentenza moghtija mill-ewwel Qorti fl-20 ta' Marzu, 1997 billi kkonfermatha fejn injorat il-hames eccezzjoni u fejn cahdet it-tielet eccezzjoni tal-konvenut izda rrevokatha in kwantu likwidat penali fis-somma ta' mija u sitta u tletin elf u seba' mitt lira Maltin (Lm136,,700) kif ukoll in kwantu kkundannat lill-konvenut *pro et noe* li jhallas din is-somma u minflok din il-Qorti laqghet l-appell in kwantu bazat fuq is-sitt eccezzjoni tal-konvenut u ghalhekk laqghet it-tielet talba attrici limitament billi illikwidat penali li ghandha tithallas lill-attur mill-konvenut fis-somma ta' elf tlett mija u sebhga u sittin lira Maltin (Lm1,367), u konsegwentement laqghet r-raba' talba ta' l-

attur ukoll limitatament billi kkundannat lill-konvenut f'ismu proprju u *in solidum* mas-socjeta` konvenuta biex ihallas lill-attur appellat din l-istess somma ta' elf tlett mija u sebgha u sittin lira Maltin (Lm1,367) bhala penali ridotta;

3. Kwantu ghall-kap ta' l-ispejjez tordna a) li l-ispejjez konnessi mas-sentenza tat-2 ta' Frar, 1994 jibqghu kollha a karigu tal-konvenut appellant b) li l-ispejjez konnessi mad-digriet ta' din il-Qorti tal-15 ta' Gunju, 2001 jibqghu kollha a karigu ta' l-attur appellat c) u billi hemm lok ghal temperament fil-kap ta' l-ispejjez konnessi mas-sentenza tal-20 ta' Marzu, 1997 kif ukoll l-ispejjez ta' din l-istanza (minbarra dawk tad-digriet imsemmi tal-15 ta' Gunju, 2001) jithallsu kwantu ghal 75% (hamsa u sebghin fil-mija) mill-attur appellat u kwantu ghar-rimamenti 25% (hamsa u ghoxrin fil-mija) mill-konvenut appellant *proprio et nomine*.

Illi l-esponent ihoss illi mis-sentenza ta' din l-Onorabbli Qorti tal-15 ta' Dicembru 2004 hemm lok ghar-ritrattazzjoni a bazi ta' l-Artikolu 811 (e) u (l) tal-Kapitolu 12 tal-Ligijiet ta' Malta.

Illi l-kapi tas-sentenza li l-esponent irid jattakka a tenur ta' l-Artikolu 816 tal-Kap. 12 u r-ragunijiet ghar-ritrattazzjoni huma s-segwenti:

- a. is-sentenza applikat il-Ligi hazin
- b. fis-sentenza hemm dispozizzjonijiet kontra xulxin

Mid-dicitura tal-kuntratt in kwistjoni jirrizulta car illi l-penali giet mifthema bejn il-kontendenti minhabba dewmien fl-ezekuzzjoni ta' l-obbligazzjoni kif sewwa irriteniet kemm l-ewwl Onorabbli Qorti kif ukoll dina l-Onorabbli Qorti fejn qalet "Infatti din il-Qorti wkoll irradikat fiha l-fehma li l-klawsola penali giet pattwita u mifthema bejn il-kontendenti biex l-attur jassigura ruhu li l-konvenut ilesti x-xogholijiet kollha li kien baqa' jitlestew fiz-zmien stipulat ta' tmien gimghat u fin-nuqqas tkun dovuta l-penali ghad-

dewmien" (ara it-tielet linja ta' l-ewwel paragrafu a fol. 18 tas-sentenza).

Illi l-ligi applikabbli hija cara billi skond l-Artikolu 1122 (1) tal-Kap. 16, "il-Qorti ma tistax tnaqqas jew ittaffi l-penali." Skond l-Artikolu 1122 (1) (b) "ebda tnaqqis ta' penali ma jista' jsir, jekk id-debitur, meta ntrabat ghall-penali, jkun irrinunzja espressament ghal kull tnaqqis jew jekk il-penali tkun giet mifthemma ghad-dewmien biss."

Din hija l-ligi li kellha tigi applikata mill-Qorti ta' l-Appell.

Minbarra dan, l-Artikolu 992 tal-Kodici Civili (Kap. 16) tidisponi li l-kuntratti maghmula skond il-ligi ghandhom sahha ta' ligi ghal dawk li jkunu ghamluhom, cioe` *pacta sunt servanda*.

Minflok, il-Qorti ta' l-Appell applikat l-Artikolu 993 tal-Kodici Civili invokata mill-appellant li tezigi li l-kuntratti ghandhom jigu ezegwiti bil-bona fidi u li dawn jobbligaw mhux biss ghal dak li jinghad fihom izda wkoll ghall-konsegwenzi kollha li ggib maghha l-obbligazzjoni skond ix-xorta taghha, bl-ekwita`, bl-uzu jew bil-ligi, liema artikolu ma japplikax f'dan il-kaz.

Illi l-kuntratt bejn il-partijiet huwa car bil-kliemli ntuzaw min-Nutar u li jirrifletti proprju l-intenzjoni tal-partijiet u ghalhekk ma jaghti l-ebda lok ghal xi interpretazzjoni ohra. Infattik l-ligi stess tezigi li skond l-Artikolu 1002 'meta l-kliem ta' konvenzjoni, mehud fis-sens li ghandu skond l-uzu fiz-zmien tal-kuntratt, hu car, ma hemmx lok ghal interpretazzjoni'.

Il-penali giet stabbilita fil-kuntratt biex tassigura li x-xogholijiet kollha li obbliga ruhu li jaghmel il-konvenut proprio et nomine jigu ezegwiti fiz-zmien stabbilit ta' tmien gimghat u l-ammont tal-penali kien ta' mitt lira (Lm100) kuljum proprju sabiex dawk l-obbligi jigu onorati fil-hin miftiehem. Il-konvenut proprio et nomine kien jaf ben tajjeb li kellu jaghmel dawn ix-xogholijiet fi zmien stipulat u li jekk ma jaghmilhomx ikun suggett ghall-penali miftiehma bejn il-partijiet u diga` accettata minnu stess.

L-Artikolu tal-ligi li ghandu jigi applikat huwa l-Artikolu tal-Kodici Civili

992 (1) 'Il-kuntratti maghmula skond il-ligi ghandhom sahha ta' ligi ghal dawk li jkunu ghamluhom.

(2) Dawn il-kuntratti ma jistghux jigu imhassra hlief bil-kunsens ta' xulxin tal-partijiet, jew ghar-ragunijiet maghrufin mil-ligi.'

F'dan il-kaz ma kien hemm l-ebda lok li l-intenzjoni tal-partijiet u dak kollu li gie miftiehem bi qbil bejniethom jigi sostitwiet mill-Qorti. Precedent bhal dan jista' jwassal biss ghal incertezzi kbar f'dak li jigi stipulat fil-kuntratti. L-iskop kollu ta' kuntratt huwa biex il-partijiet ikunu jafu fejn qeghdin f'dak li huwa drittijiet li jakkwistaw u obbligi taghhom.

Kemm l-ewwel Onorabbli Qorti kif ukoll il-Qorti ta' l-Appell wasslu ghall-konkluzjoni li ma kien hemm l-ebda malafede fil-kuntratt.

Is-sentenza ta' l-ewwel Qorti cahdet it-tielet ecezzjoni tal-konvenut billi mhux talli ma kien hemm l-ebda vjolenza fl-ghemil u fl-operat ta' l-attur appellat talli dik il-Qorti ma rat xejn illecitu jew hazin f'dak li ghamel l-attur.

Skond l-Artikolu 1118 tal-Kodici Civili (Kap 16): 'Il-klawzola penali hija dik li biha wiehed, sabiex jizgura l-ezekuzzjoni ta' ftehiem jobbliga ruhu ghal xi haga fil-kaz li jonqos li jezegwieg'.

Skond l-Artikolu 1122(1) il-Qorti ma tistax tnaqqas jew ittaffi l-penali hlief f'dawn il-kazijiet:-

(a) Jekk id-debitur ikun esekwixxa parti mill-obbligazzjoni, u l-kreditur ikun accetta espressament il-bicca li giet esekwita;

(b) Jekk id-debitur ikun esekwixxa parti mill-obbligazzjoni, u l-parti hekk esekwita, meta jitqiesu c-cirkostanzi partikolari tal-kreditur, tkun bic-car tiswielu.

Izda, f'dan il-kaz, **ebda tnaqqis ta' penali ma jista' jsir** jekk id-debitur, meta ntrabat ghall-penali, ikun irrinunzja espressament ghal kull tnaqqis jew **jekk il-penali tkun giet mifthema ghad-dewmien biss.**

L-ewwel Qorti kienet irriteriet illi mid-dicitura tal-kuntratt in kwestjoni jirrizulta car illi dik il-penali kienet giet mifthema bejn il-kontendenti minhabba dewmien fl-esekuzzjoni ta' l-obbligazzjoni.

Fis-sentenza tal-Qorti ta' l-Appell jinghad f'paragrafu 20 a fol 16:

'Infatti din il-Qorti ukoll irradikat fiha l-fehma li l-klawsola penali giet pattwita u mifthema bejn il-kontendenti biex l-attur jassigura ruhu li l-konvenut ilesti x-xoghlijiet kollha li kien baqa' jitlestew fi zmien stipulat ta' tmien gimghat u fin-nuqqas takun dovuta l-penali ghad-dewmien.'

L-grad ta' inadempjenza huwa irrilevanti u mmaterjali f'dan il-kaz ghaliex mill-bidu nett ix-xoghlijiet li kellhom jitlestew u jigu kompletati ma kienux xoghlijiet kbar di natura u ghalhekk aktar u aktar ma kien hemm l-ebda skuza biex dawn ma jitlestewx fil-perijodu stipulat fil-kuntratt izda li xorta wahda ma tlestewx;

L-ammont tal-penali mifthema bejn il-partijiet ta' mitt lira kuljum (Lm100) kienet tirraprezenta 'liquidated damages' ghad-dewmien ta' kull gurnata sakemm ix-xoghlijiet jitlestew;

Ghalhekk l-ammont tal-penali m'huwiex relatat max-xoghlijiet li baqghu pendenti u ma tlestewx jew ghal hsara sofferta.

Il-Qorti ta' l-Appell applikat il-ligi hazin ai termini ta' l-Artikolu 811 (e) tal-Kodici ta' Organizazzjoni u Procedura Civili (Kap 12) meta applikat l-Artikolu 1122 (1)(a) tal-Kodici Civili (Kap 16) peress li l-penali giet mifthema ghad-dewmien biss u ghalhekk dan l-Artikolu ma japplikax izda japplika minflok l-Artikolu 1122(1)(b).

Fi kwalunkwe kaz, il-garaxx inbiegh mill-attur fl-istat li kien fuq talba stess tal-konvenut proprio et nomine li ma setghax ibiegh il-penthouse li kellu fl-istess blokk ta' appartamenti minghajr garaxx ghaliex ix-xerrej tal-penthouse kien qed jinsisti li ried garage ukoll. L-attur accetta li jaqdi lill-konvenut proprio et nomine biex jghinu jbiegh il-penthouse u ghalhekk minn fuq m' ghandux jigi penalizzat ghal dan mill-istess konvenut meta l-attur ikkowopera mieghu u qdieh.

Minn imkien ma jirrizulta li l-kreditur (attur) accetta espressament l-bicca li giet ezegwita. Tant hu hekk illi l-konvenut proprio et nomine qatt ma ghamel ix-xoghol li kellu jaghmel fil-garaxx, u l-garaxx inbiegh qabel il-Perit Tekniku A.I.C. Ronald Muscat Azzoopardi elenka x-xoghlijiet li kienu ghadhom ma sarux. Ghal din ir-raguni x-xoghlijiet li kellhom isiru fil-garaxx ma setghux jigu inkluzi fil-lista tax-xoghlijiet li kienu ghadhom ma sarux. Isegwi ghalhek ukoll li l-Artikolu 1122(1)(a) tal-kodici Civili ma japplikax.

Hemm dispozizzjonijiet kontra xulxin ai termini ta' l-Artikolu 811 (i) fis-sentenza tal-Qorti ta' l-Appell billi minn banda taqbel ma' l-ewwel Qorti li l-penali giet mifthema ghad-dewmien biss, u mill-banda l-ohra minflok ma applikat l-Artikolu 1122(1)(b) li tistipola li l-ebda tnaqqis ta' penali ma jista' jsir meta l-penali tkun giet mifthema ghad-dewmien biss, din il-Qorti applikat l-Artikolu 1122(1)(a).

Fuq kollox, il-penali ta' mitt lira (Lm100) kuljum ghad-dewmien biss saret fuq talba tal-konvenut proprio et nomine stess li, rinfaccat bill-possibilita` li l-kuntratt ta' bejgh lill-attur jaqa' meta kellu numru ta' kredituri jigrum warajh u jinsistu ghall-hlas ta' l-ammonti li kellu jaghtihom, accetta din il-penali biex ma tisfrattax il-bejgh.

Fil-waqt li l-Qorti ta' l-Appell *arbitrio boni viri* laqghet it-tielet u r-raba' talba ta' l-attur appellat fis-somma ridotta ta' elf tlett mija u sebgha u sittin lira maltin (Lm1,367), li hia 1% tal-penali skond il-kuntratt, ordnat li l-ispejjez kollha hlief dawk konnessi mas-sentenza parzjali tat-2 ta' Frar 1994, li jammontaw ghal madwar tlettax-il elf lira

Kopja Informali ta' Sentenza

(Lm13,000) jithallsu kwantu ghal hamsa u sebghin fil-mija (75%) mill-attur appellat li minflok jithallas il-penali dovuta lilu, giet ordnat ihallas eluf ta' liri minhabba l-inadempjenza kontrattwali ta' l-appellant konvenut proprio et nomine.

Dan huwa 'ghal kollox sproporzjonat u mhux accettabbli skond in-normi stabbilit tas-socjeta` u tal-logika guridika'. B'dana kollu l-Qorti ta' l-Appell ghogobha tghid li hemm sproporzjon astronomiku bejn il-quantum ta' l-inadempjenza tal-konvenut appellant riskontrata bis-sentenza tat-2 ta' Frar 1994, u l-quantum tal-penali likwidata fis-sentenza tal-20 ta' Marzu 1997 bhala kumpens biex taghmel tajjeb ghall-istess inadempjenza.

B'hekk jidher car illi s-sentenza tal-Qorti ta' l-Appell applikat il-ligi hazin ai termini ta' l-Artikolu 811(e) u tikkontjeni disposizzjonijiet kontra xulxin ai termini ta' l-Artikolu 811(i), liema sentenza timmerita ritrattazzjoni fid-dawl ta' dak kollu li inghad aktar il fuq.

Ghaldaqstant, l-esponenti, fil-waqt li ghamel riferenza ghal atti kollha tal-kawza u jirriserva li jressaq provi ohra permessi mill-ligi, jitlob bir-rispett illi, a tenur ta' l-Artikolu 811 et seq tal-kap 12 is-sentenza tal-15 ta' Dicembru 2004 fl-ismijiet premessi fi grad ta' Appell tigi mhassra u revokata u l-kawza deciza, billi tigi ritrattata ghar-ragunijiet fuq imfissra jigifieri a bazi ta' l-Artikolu 811(e) u (i); u li l-appell jigi ttrattat mill-gdid u l-kawza tigi mismumgha mill-gdid fil-meritu sabiex il-Qorti tichad l-eccezzjonijiet tal-konvenut appellant proprio et nomine u tilqa' t-talbiet ta' l-esponenti attur."

Rat ir-Risposta mressqa minn Richard Micallef fil-kwalita' tiegħu premessa fl-4 ta' Marzu, 2005, li biha huwa eċċepixxa:

"Is-sentenza appellata moghtija minn din l-Onorabbli Qorti fil-15 ta' Dicembru, 2004, hja guridikament ineccepibbili, u manifestament timmerita konferma.

Preliminarjament, ir-ritrattazzjoni promotorja a tenur tal-Art. 811 (e) tal-Kap. 12 jirrigwarda punt già` deciz minn din l-Onorabbli Qorti, u ghalhekk it-talba ghar-ritrattazzjoni tal-kawza maghmula in bazi ghal dak l-artikolu tal-ligi ghandha tigi michuda;

Preliminarjament ukoll, ir-ritrattazzjoni hija allegatament maghmula ukoll in bazi ghall-Art. 811 (i) tal-Kap. 12. Ma jirrisulta imkien fir-rikors promotur **fejn** qieghed jara id-disposizzjonijiet kontradittorji r-ritrattant Pace sabiex isostni din il-parti tat-talba ghar-ritrattazzjoni tieghu, u ghalhekk anke it-talba ghar-ritrattazzjoni in bazi ghal *dak* l-artikolu tal-ligi ghandha tigi michuda ukoll;

Preliminarjament ukoll, l-esponent jaghmel referenza ghas-sentenza tal-Onorabbli Qorti tal-Appell (Inferjuri) fl-ismijiet Said International Limited vs MAC Limited et moghtija fis-7 ta' Lulju, 2003, fejn dik l-Onorabbli Qorti ippronunzjat ruhha kif isegwi dwar ir-rimedju ta' ritrattazzjoni:

“Ma jkunx inopportun jekk qabel approfondiment tal-aggravju jigu anke hawn ribaditi certi principji ormai saldament affermati in materja ta' ritrattazzjoni. In partikolari,

(a) ir-rimedju konsentit minn dan l-istitut huwa t'a natura straordinarja (“**Dr. Paul Mallia nomine –vs- Vincenza xebba Camilleri**”, Appell Civili, 2 ta' Lulju 1975),

(b) regolat minn interpretazzjoni strettissima “**Rev. Sac. Dun Giuseppe Aquilina –vs- Francesco Aquilina**”, Appell Civili, 18 ta' April 1958),

(c) “non suscettibile di estensiva ma della sola letterale” (“**Arthure Micallef –vs- Maria Dolores Vela et**”, Prim'Awla, Qorti Civili, 25 ta' Gunju 1910)”

Kopja Informali ta' Sentenza

Huwa sottomess illi din l-istanza m'hijiex qed issir fil-kuntest ta' cirkostanzi li jimmeritaw li jigu konsiderati bil-kriterji appena citati.

Minghajr pregudizzju ghas-sottomissjonijiet maghmula s'hawnhekk, hu sottomess fil-mertu illi l-lanzanza principali tar-ritrattant Pace hija illi din l-Onorabbli Qorti kellha tapplika d-dispost tal-Art. 992 tal-Kodici Civili, u tinjora d-dispost tal-Art. 993;

Bir-rispett jidher car mir-rikors tieghu illi r-ritrattant Pace ma fehemx illi l-Onorabbli Qorti tal-Appell applikat, kif kellha, d-dispost tal-Art. 993 ghall-finijiet tal-ezami tal-agir tar-ritrattant Pace fl-**esekuzzjoni** tal-patt, kif irid l-istess Art. 993;

L-agir tar-ritrattant Pace fil-mument **meta gie konkjuż** il-patt ma giex imqiegħed in diskussjoni;

Kwindi, gie ezaminat minn din l-Onorabbli Qorti il-**fides** tar-ritrattant Pace fil-mument tal-**esekuzzjoni** tal-patt, u mhux fil-mument tal-**konkluzzjoni** tal-ftehim, biex l-Onorabbli Qorti tal-Appell setghet tasal għall-mira tal-**ekwita`** kif irid l-Art. 993;

F'ebda moment ma qalet l-Onorabbli Qorti tal-Appell illi qed tapplika d-dispost tal-Art. 993 in deroga tal-Art. 992. Applikat l-Art. 993 għall-mument tal-esekuzzjoni tal-patt, kif kienet obbligata tagħmel bil-ligi;

Biex applikat l-Art. 993, l-Onorabbli Qorti tal-Appell qalet kif gej:

1. L-Art. 993 jikkontempla illi l-kuntratti jigu **esegwiti** bil-**buona fede**, li "din il-Qorti tifhem illi fil-kuncett ta' bona fidi jidhol ukoll certu element ta' **ekwita`**...." (fol. 19 tas-sentenza). B'hekk, Din l-Onorabbli Qorti dehrilha li kellha tapplika il-massima antikissima tad-dritt komuni *in omnibus quidem, maxime tamen in iure, aequitas spectanda*, li jfisser illi f'kollox, izda speċjalment fi kwistjonijiet ta' dritt, għandu jipprevali l-mira tal-ekwita`;

Kopja Informali ta' Sentenza

2. Ezaminat l-agir tar-ritrattant Pace u waslet ghal dawn il-konkluzzjonijiet:

a. Ir-ritrattant Pace ma kienx qed jagixxi bil-buona fede meta esiga penali ta' LM136,700 fuq appalt ta' LM15,000, meta x-xogholijiet li kien baqalghom isiru kienu ***insinifikanti***;

b. Ir-ritrattant Pace kellu d-dmir li jimminimizza d-danni izda dan m'ghamlux; u

c. Ir-ritrattant Pace kien sejjer ikollu ***arrikiment eccessivament indebitu*** li kieku s-sentenza appellata ma gietx riformata.

Jizdied inoltre illi meta xehed in kontroezami (fol. 105 tal-process), ir-ritrattant Pace ipprova jostor il-verita`, u fis-sentenza parzjali tat-2 ta' Frar, 1994, l-ewwel Onorabbli Qorti qalet testwalment:

“Il-Qorti temmen lill-konvenut u mhux lill-attur [ir-ritrattant Pace], ghaliex filwaqt illi ma ssibx inkonsistenzi u kontradizzjonijiet fid-deposizzjonijiet tal-konvenut, ma jistax jinghad l-istess ghall-attur.”

Fejn applikat hazin il-ligi din l-Onorabbli Qorti, jew fejn fis-sentenza jirrisultaw disposizzjonijiet kontradittorji? Hu sottomess bir-rispett illi din l-Onorabbli Qorti ghandha tichad din ir-ritrattazzjoni bl-ispejjez kontra r-ritrattant Pace.

Daqstant ghandu l-unur jissottometti l-esponent ghall-gudizzju savju u superjuri ta' din l-Onorabbli Qorti.”

Rat l-atti tal-kawza fl-ismijiet premissi maqtugħa minn din il-Qorti fil-15 ta' Dicembru, 2004;

Rat l-atti kollha tal-kawza, flimkien mad-dokumenti eseбити;

Semgħet it-trattazzjoni tal-avukati tal-partijiet;

Rat illi l-kawża thalliet għal-lum għas-sentenza;

Ikkunsidrat:

Illi din il-kawża tirrigwarda l-applikazzjoni ta' klawsola penali miftehma bejn il-partijiet f'kuntratt¹ li sar wara li kien saru żewġ kuntratti: wieħed ta' bejgħ u xiri ta' arja fuq stabili u ta' appalt għall-iżvilupp tal-istess arja f'appartament ġebel u saqaf; u l-ieħor ta' appalt biex itemm ix-xogħlijiet kollha fl-istess appartament. Il-penali kienet iffissata fir-rata ta' mitt lira Maltija (Lm 100) kuljum b'effett mit-22 ta' Mejju tal-1990. Minn dak li irriżulta mill-atti tal-kawża, jidher li l-intimat ritrattat *proprio* u *nomine* temm ix-xogħol għal kollox fis-17 ta' Frar, 1994;

Illi b'sentenza mogħtija mill-Prim'Awla tal-Qorti Ċivili fit-2 ta' Frar, 1994², dik il-Qorti ċaħdet l-ewwel, it-tieni u r-raba' eċċezzjonijiet tal-intimati ritrattati u laqgħet l-ewwel u t-tieni talbiet tar-rikorrent ritrattand. L-imsemmija sentenza tat lill-intimati tliet (3) ġimgħat żmien biex itemmu x-xogħlijiet elenkati u irriżervat li tipprovdi dwar it-tielet eċċezzjoni u dwar it-tielet u r-raba' talbiet attriċi fi stadju ulterjuri. B'sentenza mogħtija fl-20 ta' Marzu, 1997³, dik il-Qorti ċaħdet it-tielet eċċezzjoni tal-intimati ritrattati flimkien mat-tieni eċċezzjoni ulterjuri tagħhom, u laqgħet it-tielet u r-raba' talbiet tar-rikorrent ritrattand. Ikkundannat lill-intimati jħallsu lill-parti l-oħra s-somma ta' mija u sitta u tletin elf u seba' mitt lira Maltija (Lm 136,700) bħala penali;

Illi b'sentenza mogħtija minn din il-Qorti fil-15 ta' Diċembru, 2004⁴, l-imsemmija sentenza tat-2 ta' Frar, 1994, ġiet konfermata, filwaqt li s-sentenza tal-20 ta' Marzu, 1997, ġiet revokata fejn il-penali likwidata taħt it-tielet talba attriċi telgħet għal Lm 136,700, u, minflok, stabiliet penali ta' elf tliet mija u sebgħin lira Maltin (Lm 1367) pagabbli lir-rikorrent ritrattand;

¹ Datat 27.3.1990, Dok "A", f'pagġ. 6 sa 19

² Pagġ. 143-153

³ Pagġ. 182-5

⁴ Pagġ. 454 sa 467

Illi b'rikors imressaq fit-28 ta' Jannar, 2005, ir-rikorrent ritrattand talab, għar-raġunijiet hemm imsemmija, li dik is-sentenza titħassar u t-trattazzjoni fi stadju tal-appell terġa' ssir mill-ġdid fuq il-kawżali maħsuba fl-artikolu 811(e) u l-artikolu 811(i) tal-Kapitolu 12 tal-Liġijiet ta' Malta;

Illi l-ewwel oġġettazzjoni li għandha ssir hija li r-ritrattazzjoni hija rimedju straordinarju ammess biss fil-każijiet stabili fil-liġi liema ċirkostanzi huma tassattivi u għandhom jingħataw tifsira ristretta u bla tiġbid jew analogija⁵. Sadattant, ix-xogħol ta' din il-Qorti, sakemm tkun għadha qiegħda tqis jekk jeżistux raġunijiet tajbin biżżejjed biex tħassar is-sentenza attakkata, huwa dak li tqis biss jekk kemm-il darba tirriżultax imqar waħda miċ-ċirkostanzi proċedurali maħsubin fl-artikolu 811 tal-Kodiċi Proċedurali. Fl-istadju *in rescindente* din il-Qorti m'għandhiex tgħarbel mil-ġdid dwar jekk hi taqbilx jew le mal-mod kif il-Qorti tkun waslet għall-fehmiet tagħha fis-sentenza attakkata;

Illi dwar il-kawżali tal-applikazzjoni ħażina tal-liġi (Art. 811(e) tal-Kap 12), ir-rikorrent jgħid li din il-Qorti, fis-sentenza li tagħha qiegħed jitlob it-tħassir, ma messhiex naqqset l-ammont ta' penali likwidat mill-ewwel Qorti fis-sentenza tagħha tal-20 ta' Marzu, 1997. Jgħid li din il-Qorti applikat artikolu tal-liġi – l-artikolu 1122(1)(a) tal-Kodiċi Ċivili – li ma kienx jgħodd għall-każ, u li għalih kien japplika artikolu ieħor – l-artikolu 1122(1)(b) tal-istess Kodiċi. Minbarra dan, huwa jgħid li din il-Qorti bniet il-fehma tagħha fuq il-prinċipju ta' bwona fede fit-twettiq tar-rabtiet kuntrattwali ta' dak li jkun (l-artikolu 993 tal-Kodiċi) u warrbet għal kollox id-dispożizzjonijiet tal-artikolu 992 li, fil-każ tal-kuntratt bejnu u r-ritrattat *proprio* u *nomine*, kien jorbothom dwar is-siwi u l-applikazzjoni tal-klawsola penali miftehema bejniethom;

Illi biex jitqies li f'sentenza saret applikazzjoni ħażina tal-liġi, jeħtieġ jintwera li, meta l-fatti huma tassew kif stabili f'dik is-sentenza, d-deċiżjoni ma tkunx skond il-liġi. Dan

⁵ App. Inf. 12.5.2003 fil-kawza fl-ismijiet *Mildred Ferrando vs Loris Bianchi pro et noe*

mhux biżżejjed, għaliex ma hemm lok għall-ebda ritrattazzjoni jekk kemm-il darba l-kwestjoni tkun fuq interpretazzjoni ta' liġi li fuqha l-Qorti tkun tat decizjoni;

Illi minn dan joħroġ li s-smiġħ mill-ġdid ta' kawża ma jingħatax fejn l-ilment tal-parti ritrattanda tkun dwar it-tifsira jew l-interpretazzjoni li l-Qorti (fis-sentenza attakkata) tkun tat lill-fatti li jirriżultawha jew tal-liġi li tkun tgħodd għal dawk il-fatti. Ir-ritrattazzjoni tingħata biss meta għal dawk il-fatti aċċertati, tiġi wżata liġi li ma kinitx tapplika għall-każ. Terġa' u tgħid, f'każ bħal dan lanqas tingħata r-ritrattazzjoni jekk il-kwestjoni kienet tirrigwarda tifsira ta' liġi li fuqha l-Qorti tkun espressament iddecidiet;

Illi l-funzjoni tal-Qorti li tinterseta u tqis il-fatti li jirriżultawha, flimkien mas-setgħa u d-dmir li tapprezzahom u tapplika għalihom il-liġi li tgħodd, huma l-qofol tal-eżerċizzju tagħha. Dan l-eżerċizzju jgħib miegħu element ta' użu ta' diskrezzjoni raġunata li l-liġi espressament tagħti lill-ġudikant. Dwar dan l-eżerċizzju, ma jingħata l-ebda rimedju ta' ritrattazzjoni⁶, u dan kemm jekk il-fehma raġonevoli li jkun wasal għaliha l-ġudikant tkun waħda oġġettivament tajba jew kif ukoll jekk ma tkunx. Dawn jikkwalifikaw bħala "*i giudizi sovrani del magistrato*"⁷;

Illi wieħed irid jagħraf bejn l-applikazzjoni ħażina tal-liġi u l-vjolazzjoni tal-liġi, li ttfisser iċ-ċaħda diretta tal-preċett leġislattiv⁸. Iż-żewġ ċirkostanzi m'humieq l-istess ħaġa u m'għandhomx jifhalltu bħallikieku ħaġa waħda. L-applikazzjoni tal-liġi ħażina ssejtn meta jkun hemm nuqqas ta' qbil bejn il-fatti li jirriżultaw u l-liġi li kellha tapplika għal dawk il-fatti. Fi kliem l-awturi l-aktar imrawmin f'din il-materja, "*falsa applicazione (di legge) e' la sconvenienza di rapporto che passa tra la legge e il fatto. Havvi falsa applicazione di legge quando una disposizione generale fu applicata a caso sottratto per legge al dominio di quella disposizione, o quando una disposizione eccezionale fu applicata a casi a cui non si*

⁶ App. Civ. 8.11.1993 fil-kawża fl-ismijiet *Micallef vs Pavia* (Kollez. Vol: LXXVII.ii.326)

⁷ Mattiolo *Trattato di Diritto Giudiziario Civile* (1904), Vol. IV, par. 1043

⁸ Mercieca *Mezzi Straordinari ta' Impunjazjoni tas-Sentenzi* (2005), Kap 6, pag. 126

estende. ... (L)a falsa applicazione e' sempre positiva; e' un vero scambio che sposta il diritto o lo colloca una base arbitraria"⁹;

Illi bl-istess mod wieħed irid jagħraf bejn l-applikazzjoni ħażina tal-liġi u l-interpretazzjoni ħażina. L-interpretazzjoni jew it-tifsir tal-liġi hija wkoll waħda mill-attributi tas-sovranita' tal-ġudikant u, bħala tali m'hijiex suġġetta għar-ritrattazzjoni¹⁰. Għalhekk, biex tingħata r-ritrattazzjoni, irid jintwera li l-Qorti applikat il-liġi l-ħażina fis-sentenza attakkata u mhux li applikat b'mod ħażin il-liġi t-tajba li kienet tgħodd għall-każ¹¹;

Illi biex jiġi mistħarreġ sewwa jekk hemmx lok li tingħata r-ritrattazzjoni taħt din il-kawżali, għandu jitqies li l-fatti riżultanti fis-sentenza attakkata huma tassew dawk li kienu hekk irriżultaw lil dik il-Qorti. M'għandhiex għalhekk il-Qorti li qegħda tisma' talba għas-smiġħ mill-ġdid ta' kawża (jew biex tqis jekk għandhiex tħassar is-sentenza attakkata) terġa' tgħarbel il-fatti jew tagħtihom l-interpretazzjoni tagħha¹². Jekk tagħmel hekk, tkun qegħda tibdel l-istitut tar-ritrattazzjoni f'wieħed ta' "tiolet appell"¹³ jew agħar, għaliex normalment lanqas il-Qorti fi stadju tal-appell ma tindañal fid-diskrezzjoni tal-Qorti tal-ewwel grad dwar l-apprezzament u l-interpretazzjoni tal-fatti riżultanti;

Illi meta wieħed japplika l-prinċipji hawn fuq elenkati mal-fattispeċi tal-każ, wieħed jasal biex jgħid li l-ilment tar-rikorrent m'huwiex fondat. Jibda biex jingħad li din il-Qorti ma tarax f'liema waqt matul is-sentenza attakkata ġiet applikata għall-fatti tal-każ liġi li ma messhiex tqieset. Il-klawsola penali kienet tagħmel parti minn kuntratt bejn il-partijiet. Bħalma kienet tapplika r-regola tal-*pacta sunt servanda*¹⁴, kienu japplikaw għall-każ ukoll ir-regoli l-oħrajn dwar l-effetti tal-kuntratti, fosthom dik li titkellem

⁹ Borsari *Il Codice Italiano di Procedura Civile Annotato* (1872), f'par. 648

¹⁰ App. Civ. 3.2.1930 fil-kawża fl-ismijiet *Vella Żarb vs Bartolo* (Kollez. Vol: XXVII.i.433)

¹¹ App. Civ. 14.11.1997 fil-kawża fl-ismijiet *Hicklin et vs Hicklin* (Kollez. Vol: LXXXI.ii.862)

¹² App. Civ. 17.1.1996 fil-kawża fl-ismijiet *Vella et vs Is-Segretarju tad-Djar et* (Kollez. Vol: LXXX.ii.299) u

App. Civ. 17.2.2003 fil-kawża fl-ismijiet *Perit Guido Vella vs Avukat Emanuel Ċefai*, fost oħrajn

¹³ App. Civ. 18.4.1958 fil-kawża fl-ismijiet *Aquilina vs Aquilina* (Kollez. Vol: XLII.i.227)

¹⁴ Art. 992 tal-Kap 16

dwar it-twettiq tal-obbligi kuntrattwali bil-bona fidi¹⁵. L-invokazzjoni tal-klawsola penali min-naħa tar-rikorrent ritrattand ma kinitx ħlief talba li tagħti effett għall-kuntratt miftiehem. Dawn ir-regoli huma komplimentari għal xulxin għaliex ifissru u juru kif għandhom jitwettqu l-kuntratti. Meta l-Qorti tal-Appell, fis-sentenza attakkata, kienet qegħda tqis **ukoll** il-kwestjoni tal-bona fidi, ma kinitx qegħda twarrab ir-regola tal-*pacta sunt servanda*, imma kienet saħansitra qegħda turi kif, fil-fehma tagħha, din ir-regola kellha tiġi applikata mingħajr ma tissagrifika l-prinċipji ewlenin u fundamentali li għandhom isawru l-kostruzzjoni u l-applikazzjoni tar-rabtiet kuntrattwali;

Illi, fit-tieni lok, lanqas ma jista' jiġi dubitat li l-Qorti tal-Appell, fis-sentenza attakkata, dehrilha li, **fuq il-fatti li kellha quddiemha**, tasal għall-fehma li r-rikorrent ritrattand (f'dak l-istadju l-attur appellat) kien aċċetta espressament il-biċċa mill-appalt esegwit, b'mod li kien hemm lok għat-tnaqqis tal-penali. Dik il-fehma kienet il-prerogattiva ta' dik il-Qorti fil-funzjoni deliberativa tagħha u li, kif ingħad, ma tistax tiġi issa sindakata għall-finijiet ta' ritrattazzjoni. Minbarra dan, għal dik il-fehma kienet, fil-fatt applikabbli d-dispożizzjoni tal-liġi li tippermetti t-tnaqqis fl-ammont tal-penali dovut. Minn dan kollu, ma jidher bl-ebda mod li, għall-fattispeċi tal-każ, giet applikata liġi li ma messhiex jew li l-fatti kif irriżultaw lil dik il-Qorti ma kinux jippermettu l-applikazzjoni ta' dik id-dispożizzjoni;

Illi, fit-tielet lok, il-kwestjoni li issa tiffurma s-sinsla tat-talba għar-ritrattazzjoni – jiġifieri, l-applikabilità tal-kriterju tat-twettiq tal-kuntratti bil-bona fidi fil-konfront tal-prinċipju li l-kuntratti huma l-liġi bejn il-partijiet – kienet kwestjoni ta' interpretazzjoni li dwarha l-Qorti tal-Appell tat espressament deċiżjoni. Biżżejjed wieħed jifli l-atti proċesswali fl-aħħar stadji tat-trattazzjoni tal-każ fit-tieni grad, biex wieħed jintebah kemm tassew din il-kwestjoni kienet speċifikament dibattuta u mistħarrġa¹⁶. Minħabba f'hekk ukoll il-liġi ma tagħtix li ssir ir-ritrattazzjoni fuq din il-kawżali f'sitwazzjoni bħal din;

¹⁵ Art. 993 tal-Kap 16

¹⁶ Ara, per eżempju, n-Nota f'pag. 389 *et seq.*

Għalhekk, din il-Qorti ma ssibx li għandha tilqa' t-talba għas-smiġħ mill-ġdid tal-kawża fuq din il-kawżali;

Illi dwar il-kawżali ta' dispożizzjonijiet kontra xulxin fis-sentenza (Art. 811(i) tal-Kap 12), ir-rikorrent rittrattand jgħid li dan joħroġ minħabba li din il-Qorti, fis-sentenza minnu impunjata, filwaqt li qablet li l-penali miftehma kienet waħda dwar dewmien biss (f'liema każ il-liġi ma tħalli li jsir l-ebda tnaqqis mill-ammont tal-penali miftehma), madankollu applikat dispożizzjoni ta' liġi li tippermetti t-tnaqqis tal-penali dovuta u għaddiet biex tillikwida penali hekk imnaqqs. Huwa jara wkoll kontradizzjoni fil-mod kif din il-Qorti qasmet il-kap tal-ispejjeż tal-kawża;

Illi l-Qorti jidhrilha li l-argumenti mressqin mir-rikorrent taħt dan il-kap huma ripetizzjoni tal-argumenti mressqin taħt il-kawżali l-oħra. Fihom huwa jerga' jtenni l-ilment li, ladarba l-Qorti kienet sabet li l-klawsola penali kienet miftehma bla qerq u kienet miftehma għad-dewmien biss, ma kienx hemm lok li jingħata tnaqqis għall-ammont dovut taħt l-istess klawsola ladarba ġie stabilit kemm-il jum ta' dewmien kien seħħ sakemm ix-xogħlijiet kollha tlestew. Huwa jara tali kontradizzjoni f'li ma messha ġiet applikata l-ebda dispożizzjoni oħra ta' liġi ħlief l-artikolu 1122(1)(b) tal-Kodiċi Ċivili;

Illi hu paċifikament stabilit li biex jitqies li jeżistu dispożizzjonijiet li jmorru kontra xulxin f'sentenza għall-finijiet tal-artikolu 811(i), irid jintwera li n-nuqqas ta' qbil ikun jirriżulta biss fil-parti dispożittiva tas-sentenza u mhux bejn dik il-parti u l-motivazzjonijiet¹⁷. Fuq kollox, biex jista' jingħad li fl-istess sentenza jinsabu dispożizzjonijiet kontradittorji ta' xulxin, jeħtieġ li dawk id-dispożizzjonijiet jeliminaw lil xulxin, b'mod li ma jkunux jistgħu jiġu mwettqin kollha¹⁸;

Illi meta wieħed jaqra sewwa s-sentenza li tagħha qiegħed jintalab it-tħassir, wieħed ma jasal biex isib l-ebda konflitt

¹⁷ App. Ċiv. 3.4.1922 fil-kawża fl-ismijiet *Bonnici vs Galea Naudi* (Kollez. Vol: XXV.137 a fol. 139) u App. Ċiv. 5.6.1959 fil-kawża fl-ismijiet *Camilleri vs Bezzina* (Kollez. Vol: XLIII.264) fost bosta oħrajn

¹⁸ App. Kumm. 24.1.1997 fil-kawża fl-ismijiet *Busuttil vs Gauci et* (Kollez. Vol: LXXXI.ii.882)

Kopja Informali ta' Sentenza

bejn il-partijiet dispożittivi tal-istess sentenza. Dan jgħodd kemm dwar liema artikolu tal-liġi ġie applikat biex ġiet likwidata s-somma dovuta mill-intimat ritrattat bħala penali lir-rikorrent ritrattand, u kif ukoll dwar il-bażi legali li kienet tirregola l-kuntratt li minnu dik il-klawsola penali kienet tagħmel parti;

Illi l-istess jgħodd ukoll dwar l-ispartizzjoni tal-kap tal-ispejjeż. Il-mod kif l-ispejjeż inqas fis-sentenza kien konsistenti u jaqbel mal-mod kif il-Qorti iddisponiet mill-mertu tal-appell u ma' dak stabilit mil-liġi¹⁹. Għall-kuntrarju, kien ikun hemm kontradizzjoni mad-dispożizzjonijiet tas-sentenza li kieku din il-Qorti qasmet l-ispejjeż b'mod ieħor;

Illi l-Qorti ma ssibx li għandha tilqa' t-talba biex tħassar is-sentenza impunjata lanqas taħt din il-kawżali;

Għalhekk, għal dawn ir-raġunijiet, il-Qorti qegħda taqta' u tiddeċiedi l-kawża billi tiċċhad it-talbiet tar-rikorrenti ritrattand, bl-ispejjeż kontra tiegħu.

< Sentenza Finali >

-----TMIEM-----

¹⁹ Art. 223 tal-Kap 12